

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē ayōdhyākāṇḍē
॥ saptādhikaśatatamaḥ sargaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ saptādhikaśatatamaḥ sargaḥ ॥

śrīrāmasya bharataṃ parisāntvyāyōdhyāgamanārthaṃ taṃ
pratyādēśaḥ

punarēvaṃ bruvāṇaṃ taṃ
bharataṃ lakṣmaṇāgrajaḥ |
pratyuvāca tataḥ śrīmān
jñātimadhyē susatkṛtaḥ || 2.107.1 ||

upapannamidaṃ vākyaṃ
yastvamēvamabhāṣathāḥ |
jātaḥ putrō daśarathāt
kaikēyyāṃ rājasattamāt || 2.107.2 ||

purā bhrātaḥ pitā naḥ sa
mātaraṃ tē samudvahan |
mātāmahē samāśrauṣīd
rājyaśulkamanuttamam || 2.107.3 ||

dēvāsurē ca saṅgrāmē
jananyai tava pārthivaḥ |

samprahr̥ṣṭō dadau rājā
varamārādhitaḥ prabhuḥ || 2.107.4 ||

tataḥ sā sampratiśrāvya
tava mātā yaśasvinī |
ayācata naraśrēṣṭhaṃ
dvau varau varavarṇinī || 2.107.5 ||

tava rājyaṃ naravyāghra
mama pravrajanaṃ tathā |
tacca rājā tathā tasyai
niyuktaḥ pradadau varam || 2.107.6 ||

tēna pitrāhamapyatra
niyuktaḥ puruṣarṣabha |
caturdaśa vanē vāsaṃ
varṣāṇi varadānikam || 2.107.7 ||

sō'yaṃ vanamidaṃ prāptō
nirjanaṃ lakṣmaṇānvitaḥ |
sītayā cāpratidvandvaḥ
satyavādē sthitaḥ pituḥ || 2.107.8 ||

bhavānapi tathētyēva
pitaraṃ satyavādinam |
kartumarhasi rājēndra
kṣipramēvābhiṣiñcanāt || 2.107.9 ||

ṛṇānmōcaya rājānaṃ
matkṛtē bharata prabhum |

pitaraṃ trāhi dharmajña
mātaraṃ cābhinandaya || 2.107.10 ||

śrūyatē dhīmatā tāta
śrutirgītā yaśasvinā |
gayēna yajamānēna
gayēṣvēva pitṛn prati || 2.107.11 ||

punnāmnō narakād yasmāt
pitaraṃ trāyatē sutaḥ |
tasmāt putra iti prōktaḥ
pitṛn yaḥ pāti sarvataḥ || 2.107.12 ||

ēṣṭavyā bahavaḥ putrā
guṇavantō bahuśrutāḥ |
tēṣāṃ vai samavētānā -
mapī kaścid gayāṃ vrajēt || 2.107.13 ||

ēvaṃ rājarṣayaḥ sarvē
pratītā raghunandana |
tasmāt trāhi naraśrēṣṭha
pitaraṃ narakāt prabhō || 2.107.14 ||

ayōdhyāṃ gaccha bharata
prakṛtīruparañjaya |
śatrughnasahitō vīra
saha sarvairdvijātibhiḥ || 2.107.15 ||

pravēkṣyē daṇḍakāraṇya -
mahamapyavilambayan |

ābhyāṃ tu sahitō vīra

vaidēhyā lakṣmaṇēna ca || 2.107.16 ||

tvam rājā bharata bhava svayaṃ narāṇāṃ

vanyānāmahamapi rājarāṇmṛgāṇāṃ |

gaccha tvam puravaramadya samprahrṣṭaḥ

saṃhrṣṭastvahamapi daṇḍakān pravēkṣyē || 2.107.17 ||

chāyāṃ tē dinakarabhāḥ prabādhamānaṃ

varṣatraṃ bharata karōtu mūrdhni śītām |

ētēśāmahamapi kānanadrumāṇāṃ

chāyāṃ tāmatisayinīm śanaiḥ śrayiṣyē || 2.107.18 ||

śatrughnastvatulamatiṣṭu tē sahāyaḥ

saumitirmama viditaḥ pradhānamitram |

catvārastanayavarā vayaṃ narēndraṃ

satyasthaṃ bharata carāma mā viṣīda || 2.107.19 ||

|| ityārṣē śrīmadrāmāyaṇē vālmikīyē ādikāvye
ayōdhyākāṇḍē saptādhikaśatatamaḥ sargaḥ ||